

## ஏமாற்றம்

பிரிவின் விசாலம்  
மரணச் சித்ரவதையாய் என்னுள் ...

அழகிய நட்பின்  
இறுக்கம் காண  
வாழ்க்கை திரும்பவே இல்லை !

கண்ணீர்த் துளியாடையைக்  
கட்டாத நாளில்லை  
என் கண்கள் ;  
நம்பிக்கைத் துரோகம்  
செய்திராவிட்டால்  
அவள்முகம் இன்றும்  
நிலா

=====

## வேரில் வெந்நீர்

அவள் இசைவில்லாமல்  
வலியைக் குறைக்க முடியுமா ?  
நிச்சயம் முடியாது ; அறிவேன் !

தடுமாறி விழுந்த பின்புதான்  
மனிதக்குரல் கேட்கிறது  
"உதவி வேண்டுமா ? "

முழுஅன்பை இழந்த பின்னரே  
அவர்களின்  
துளிநடிப்பைத் தெரிந்தேன்

வாழ்வின் நோவினை  
இவர்கள் கற்றுத் தராதிருந்தால்  
சாவின் புனிதம்  
எப்படி அறிவேன் ?

=====

தாங்குமா இந்தப்பை ?

என் மூச்சுப் பையின்

கனம்

நாளுக்கு நாள்

கூடுகிறது

\*

வானிருந்து இறங்கும்

இடி, மின்னலை வரவேற்கும்

பூமியைப்போல்

என்முதுமை

\*

வெடித்து விடுமோ

எனும் பயம்

என் உள்ளிருந்தே விரிகிறது

\*

மறக்க முடியாத

துக்கத்தை

இந்தப் பையில் நானும்

சேர்த்து வைக்கிறேன்

\*

உறவுகளைக் கிழிக்கும்

ஆயுதங்களுடன்

உறவினர்கள் ;

தாங்குமா இந்தப் பை ?

=====

## அந்த நேரம்

தலை கவிழும் போதுதான்  
அவள் முகத்தில்  
பெளர்ணமி  
இறங்குகிறது

\*

தவம்  
கலையும் போதுதான்  
தீக்குச்சியின் கோபம்  
தெரிகிறது

\*

வைக்கோல்  
எரியும் போதுதான்  
தன் அழகின் முழுமையை  
வெளிக்கொணர்கிறது

\*

இருள்  
இறங்கும் போதுதான்  
வேஷம் போடப் படிக்கிறது  
வெளிச்சம்

\*

பேசிய பின்புதான்  
மௌனத்தின்  
மதிப்புத் தெரிகிறது ;

\*

மரணம்  
விழிக்கும் போதுதான்  
மனிதன் தூங்கி விடுகிறான்

=====

## மனவெடிப்பு

வேஷம்  
இருட்டைத்தான்  
கொண்டுவரும்  
வாழ்க்கையில்

\*

எந்த வேதமும்  
சொல்லவில்லை  
வெளிச்சம்  
ஒப்பனையில் இருப்பதாக

\*

வணக்கமும் வழிபாடும்  
எல்லாவற்றிலும் இருக்கிறது  
நடிப்பைத் தவிர

\*

கேள்:  
நல்லதைப் புதைக்கும் போதே நீ  
உன்னையும்  
புதைத்து விடுகிறாய்

=====

~ 'கடையநல்லூர் ஜமீலா'  
Kadayanallur Jameela

நாகூர் மீரான் சம்சுத்தீன்  
Nagoor Meeran Samsudeen

i/c no. S1140516-I